

शासकीय गोदामात साठवणूक केलेल्या
अन्नधान्यावर आवश्यकतेनुसार धुरीकरण
करण्यासाठी धुरीकरणाचे कंत्राट निश्चित
करण्याबाबत.

महाराष्ट्र शासन

अन्न, नागरी पुरवठा व ग्राहक संरक्षण विभाग

शासन निर्णय क्रमांक- कंत्राट-१२१५/प्र.क्र.२१/नापु.१६-अ

मंत्रालय विस्तार, मुंबई - ४०० ०३२.

दिनांक :- २५ जुलै, २०१६.

संदर्भ : १) शासन निर्णय, क्रमांक- फवारा १००१/प्र.क्र.५२१५/नापु-१६अ, दि. १७ मे, २००२.

२) शासन शुध्दीपत्रक, समक्रमांक, दि. ०३ मार्च, २०१५.

प्रस्तावना :-

राज्यातील शासकीय गोदामात साठवणूक केलेल्या अन्नधान्याला कीड लागून त्यांची नासाडी होऊ नये. तसेच धान्याची प्रत टिकून राहावी यासाठी राज्यातील विविध जिल्ह्यातील शासकीय गोदामातील अन्नधान्यावर धुरीकरण करण्यासाठी विहित निविदा प्रक्रियेअंती कंत्राट निश्चित करण्याबाबत संदर्भ क्र. १ अन्वये आदेश देण्यात आले होते. उपरोक्त आदेशानुसार सहा महसुली विभागाकरीता व मुंबई / ठाणे शिधावाटप क्षेत्राकरीता खुल्या निविदा मागविण्याचे पूर्ण अधिकार संचालक, नागरी पुरवठा, पुरवठा आयुक्तांचे कार्यालय, मुंबई यांना होते. तदनंतर संदर्भ क्र. २ अन्वये सदरचे अधिकार हे विभागीय आयुक्त यांना बहाल करण्यात आले होते.

राष्ट्रीय अन्नसुरक्षा कायदा, २०१३ लागू झाल्यापासून उचलीचा कालावधी ५० दिवसांवरून ३० दिवसांवर आणलेला असल्याने गोदामात फार काळ धान्य शिल्लक राहत नसल्याने धुरीकरणाची तितकीशी आवश्यकता नसल्याचे दिसून आले आहे. मात्र काही अपरिहार्य कारणांमुळे शासकीय गोदामात दिर्घकाळ धान्याची साठवणूक झाल्यास व धुरीकरण करण्याची गरज भासल्यास आवश्यकतेनुसार धुरीकरण करण्यासाठी कंत्राट निश्चित करणेबाबत निविदा प्रक्रिया राबविण्याबाबत पुढील प्रमाणे आदेश देण्यात येत आहेत.

शासन निर्णय :-

शासकीय गोदामातील अन्नधान्यावर धुरीकरण करण्याबाबतचा संदर्भ क्र. १ येथील शासन निर्णय व संदर्भ क्र. २ येथील शुध्दीपत्रक या शासन निर्णयान्वये अधिक्रमित करण्यात येत आहे.

शासकीय गोदामात दिर्घकाळ धान्याची साठवणूक झाल्यास व धुरीकरण करण्याची आवश्यकता भासल्यास, आवश्यकतेनुसार शासकीय गोदामातील अन्नधान्यावर धुरीकरण

करण्यासाठी एक वर्षाच्या कालावधीकरीता कंत्राट निश्चित करण्यात यावे. जेव्हा आवश्यक असेल तेव्हा कंत्राटाचा कालावधी दोन महिन्यांपर्यंत वाढविता येईल.

२. निविदा प्रक्रिया राबविण्याची जबाबदारी :-

(i) जिल्हा / तालुका निहाय निविदा ह्या संबंधित जिल्हाधिकारी यांनी मागवाव्यात.

(ii) संपूर्ण निविदा प्रक्रिया पूर्ण करणे व दर मंजूर झालेल्या निविदाकारास कामाचे आदेश देण्यापूर्वी करारनामा करणे याबाबतची जबाबदारी संबंधित जिल्हाधिकारी यांची राहिल.

३. धुरीकरणाचे कंत्राट निश्चित करताना प्रति मे.टनासाठी दर मागविण्यात यावेत व अधिक स्पर्धात्मक दर प्राप्त व्हावेत म्हणून खुल्या निविदा मागविण्यात याव्यात. तसेच या खुल्या निविदेमध्ये अॅग्री इंडस्ट्रीज फ्युमीगेशन संस्थेशी संबंधित असलेल्या संस्थांनी उदा. सर्व संबंधित सहकारी संस्था, एस.एस.आय. युनीट्स यांनीही निविदेत भाग घेणे अपेक्षित आहे. तसेच निविदेस योग्य ती प्रसिध्दी मिळेल याची दक्षता घेण्यात यावी.

४. खुली द्वि-लिफाफा निविदा प्रक्रिया उद्योग,उर्जा व कामगार विभागाचा शासन निर्णय क्रमांक: भांखस-२०१४/प्र.क्र.८२/भाग-III/उद्योग-४, दि. ३० ऑक्टोबर, २०१५ मधील मार्गदर्शक सुचनांनुसार अंमलात आणावी.

५. आणीबाणीच्या व निकडीच्या प्रसंगी जर वर्तमान पत्राद्वारे विस्तृत प्रसिध्दी देणे अशक्य असेल अशा वेळी लेखी नोंद करून मर्यादित अथवा एकेरी निविदा मागवून कंत्राट निश्चित करण्यात यावे. मात्र मर्यादित / एकेरी निविदा मागविण्यापूर्वी शासनाची पूर्व परवानगी आवश्यक राहिल.

६. एखाद्या गोदामात त्याच्या साठवणुकीच्या क्षमतेपेक्षा ७५ टक्के जास्त धान्य साठा केला असेल किंवा दिर्घकाळ धान्य साठवणुकीमुळे किटकांचा प्रादुर्भाव आटोक्याच्या बाहेर जात असल्याचे आढळून आल्यास संबंधित जिल्हा पुरवठा अधिकारी यांनी स्वतः खात्री करून धुरीकरण करण्याचे लेखी आदेश कंत्राटदारास द्यावेत.

८. निविदेतील अटी व शर्तीची निविदाकारांनी पूर्तता केली आहे किंवा कसे, विशेषतः निविदाकारांकडे पेस्टीसाईड कंट्रोल ॲक्ट (Pesticides Control Act) अंतर्गत अॅल्युमिनियम फॉस्फाईडचा (Aluminum Phosphide) किंवा अन्य अत्याधुनिक शासनमान्य किटकनाशकांचा साठा करणे, वापर करणे इत्यादीचा परवाना आहे किंवा कसे, याबाबत जिल्हाधिकारी यांनी व्यापारी लिफाफे उघडण्यापूर्वी खातरजमा करणे आवश्यक राहिल.

९. अ) निविदा सादर केल्यानंतर व निविदा मंजूर झाल्यावर निविदाकारानी करारनामा करण्यास नकार दिल्यास त्याची इसान्याची रक्कम शासन जमा करण्यात यावी.

ब) निविदाकारांनी करारनामा केल्यानंतर जर काम करण्यास नकार दिला तर, त्यांनी आधी काम केले असल्यास व त्याची देयके अदा करणे बाकी असल्यास, ती अदा करण्यात येवू नयेत तसेच निविदाकाराची प्रतिभूती ठेव शासन जमा करण्यात यावी.

क) उपरोक्त (अ) व (ब) प्रमाणे कारवाई करण्यात आल्यावर नव्याने निविदा प्रक्रिया राबविण्यात यावी.

१०. सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आले असून त्याचा संकेतांक २०१६०७२५१७०७५३१२०६ असा आहे. हा आदेश डिजीटल स्वाक्षरीने साक्षांकित करून काढण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(सतिश श्रीधर सुपे)

उप सचिव, महाराष्ट्र शासन

प्रति,

- १) सर्व विभागीय आयुक्त,
- २) नियंत्रक, शिधावाटप व संचालक, नागरी पुरवठा, मुंबई.
- ३) सर्व जिल्हाधिकारी (मुंबई व मुंबई उपनगर जिल्हा वगळून)
- ४) सर्व उपायुक्त (पुरवठा)
- ५) सर्व जिल्हा पुरवठा अधिकारी
- ६) उपसंचालक, नागरी पुरवठा, पुरवठा आयुक्तांचे कार्यालय, मुंबई.
- ७) उप संचालक, नागरी पुरवठा (गो/वा), मुंबई.
- ८) वित्तीय सल्लागार व उपसचिव, अन्न नागरी पुरवठा व ग्राहक संरक्षण विभाग, मुंबई.
- ९) महालेखापाल (लेखा परीक्षा), महाराष्ट्र-१, मुंबई.
- १०) महालेखापाल (लेखा व अनुज्ञेयता), महाराष्ट्र-१, मुंबई.
- ११) महालेखापाल (लेखा परीक्षा), महाराष्ट्र-२, नागपूर.
- १२) महालेखापाल (लेखा व अनुज्ञेयता), महाराष्ट्र-२, नागपूर.
- १३) निवासी लेखा परीक्षा अधिकारी, नागरी पुरवठा, लेखा परीक्षा परिमंडळ द्वारा: वित्तीय सल्लागार व उप सचिव, अन्न नागरी पुरवठा व ग्राहक संरक्षण विभाग, मुंबई.
- १४) वित्त विभाग (व्यय ४), मंत्रालय, मुंबई.
- १५) निवड नस्ती/नापु-१६अ.